

il-Gżejjer

IS-SEBA' SENA

MEJJU 1978

NRU. 81

IL-VIČI-PRESIDENT TA' L-IRAQ JAGHMEL ŻJARA F'MALTA



L-Eċċellenza Tiegħu M. Taha Moheddin Ma' Rouf, Viċi-President tar-Repubblika ta' l-Iraq, wasal Malta nhar il-Hadd 7 ta' Mejju għal żjara uffiċjali ta' jumejn. L-ghada, it-Tnejn 8 ta' Mejju, huwa kellu taħditiet mal-Prim Ministru s-Sur Dom Mintoff fil-Berġa ta' Kastilja. (ritratt).

Il-membri l-oħra tad-delegazzjoni Maltija li hadu sehem f'dawn it-taħditiet kienu l-Ministru tal-Ġustizzja, Artijiet, Djar u Affarijiet tal-Parlament, Dr. J. Cassar, il-Ministru tal-Iżvilupp, Energija, Port u Telekomunikazzjonijiet, is-Sur Wistin Abela, l-Avukat tar-Repubblika, Dr. Edgar Mizzi, l-Ambaxxatur is-Sur Joe Forace u s-Sur Salvu Deguara, Segretarju Privat tal-Prim Ministru.

Il-Viċi-President ta' l-Iraq kellu miegħu lill-Ministru ta' l-Affarijiet Barranin Dr. Sadoon Hammadi u membri oħra tad-delegazzjoni.

**Il-Ministru tax-Xogħol, Għajnuna Soċjali u Kultura, s-Sinjo-
rina Agatha Barbara, dan l-aħħar żaret it-Tuneżija fejn
attendiet għall-**

KONFERENZA TAL-MINISTRI TAX-XOGĦOL TAL-PAJJIŻI MHUX ALLINEATI U DAWK LI QED JIŻVILUPPAW

Il-Ministru tax-Xogħol, Għajnuna Soċjali u Kultura, is-Sinjo-
rina Agatha Barbara, attendiet għal-ewwel Konferenza tal-Ministri tax-Xogħol,
tal-Pajjiżi Mhux Allineati u dawk li qed jiżvilup-
paw, li saret għewwa Tuneż mill-24 sas-26 ta'
April, 1978.

Wara r-reġistrazzjoni tad-Delegati, l-
Konferenza giet indirizzata mill-Prim Mini-
stru tat-Tuneżija, is-Sur Hedi Nouria, mi-
Chairman tal-Pajjiżi Mhux Allineati, is-Sur
Winalasena tas-Sri Lanka, u mid-Direttur
Generali tal-I.L.O., is-Sur Francis Blanchard
u mir-rappreżentant tal-United Nations De-
velopment Programme u tal-African Labour
Organisation.

Għal din l-ewwel Konferenza tal-Ministri
tax-Xogħol tal-Pajjiżi Mhux Allineati attendew
rappreżentanti minn 75 pajjiż u fosthom kien
hemm 55 Ministru.

Meta inbeda x-xogħol tal-Konferenza, il-
Ministru tax-Xogħol ta' Tuneż, is-Sur Jomaa fid-
diskors tiegħu rrimarka li d-deċiżjonijiet li kienu
ser jittiehdu wara d-diskussjonijiet fil-Konferen-
za bla dubju kienu ser jikkontribwixxu biex tiġi
stabbilita "Ordni Internazzjonali Ekonomika u
Soċjali Għida" li tistabilixxi programm ta' azzjo-
ni fuq ir-rakkomandazzjonijiet li ttiehdu fil-Kon-
ferenza Dinjija tax-Xogħol biex b'hekk ikun
hemm l-akbar ko-operazzjoni f'dak kollu li jirri-
wardja l-problemi tax-xogħol.

Iż-żewġ kunitati li nhatru biex jagħmlu
dan ix-xogħol ipprezentaw ir-rapporti tagħhom
lill-Konferenza u finalment il-Konferenza aċċet-
tat "Il-Programm ta' Azzjoni" biex jiġi sotto-
mess lill-Konferenza tal-Bureau tal-Pajjiżi ta' Ko-
Ordinazzjoni ta' dan ix-xahar f'Afghanistan,
lil-laqgħa tal-Ministri tal-Affarijiet Barranin
tal-Pajjiżi Mhux Allineati li ser issir f'Belgrade
f'Julju 1978 u wkoll il-Konferenza irrakkoman-
dat is-sottomissjoni ta' dan il-Programm ta' Az-
zjoni lis-Sitt Laqgħa Għolja tal-Konferenza tal-
Pajjiżi Mhux Allineati bil-ħsieb li r-rakkoman-
dazzjonijiet li saru jiġu addottati.

Il-Ministru tax-Xogħol, Għajnuna Soċ-
jali u Kultura, is-Sinjo-
rina Agatha Barbara
waqt il-Konferenza hadet ukoll l-opportuni-
ta biex tiddiskuti problemi li jolqtu lil Mal-



*Il-Ministru Barbara mal-Ministru tax-Xogħol
u Affarijiet Soċjali tat-Tuneżija,
Mohammed Jomaa.*

ta ma diversi Ministri u rappreżentanti tal-
Pajjiżi Mhux Allineati fosthom il-Ministru
tax-Xogħol is-Sur Mohammed Jomaa ta'
Tuneż; is-Sur Mohammed Taher El Mah-
goub tal-Libya; is-Sur Pepouski Svetoral tal-
Yugoslavia u d-delegat ewlieni tas-Sri Lanka
is-Sur N. Wimalasena. Ma diversi rappreżen-
tanti oħrajn il-Ministru Barbara kellha wkoll
diskussjonijiet fuq ix-xogħol li jikkonċerna
lil Malta waqt il-Konferenza ta' l-I.L.O. li
għandha ssir f'Gunju li ġej.

F'ikla li saret fil-Lukanda Tunis Hilton nhar
l-Erbgħa 26 ta' April 1978 li għaliha attendew
aktar minn 500, bejn Ministri, Delegati u V.I.P.'s
oħra, il-Ministru Agatha Barbara giet mgħotija
il-post ta' l-unur, flimkien ma' Mr Mohammed
Jomaa, Ministru tax-Xogħol u Affarijiet Soċjali
tat-Tuneżija, mossa ta' ġieħ għal Malta min-naħa
tat-Tuneżija.

Għal din il-Konferenza ta' Tuneż attendew
ukoll is-Sur F. S. Carbone, Direttur tax-Xogħol u
Emigrazzjoni u s-Sur Joe Attard, Assistent Seg-
retarju Prinċipali fil-Ministeru tax-Xogħol, Għaj-
nuna Soċjali u Kultura.

MINISTERU TAX-XOGLIJET U SPORT

PROGRAMM KBIR TA' TOROQ ĠODDA

FIL-BELT VALLETTA

Wara d-deċiżjoni tal-Gvern li jibdel in-Knightstall f'Centru għal Konferenzi Internazzjonali, inhasset il-ħtieġa li ssir triq ġdida u moderna li mill-inħawi tad-Dwana twassal sa taħt il-Barrakka t'Isfel.

Din it-triq ġdida hi meħtieġa minhabba l-fatt li t-traffiku, fil-preżent, qed ikollu juża t-triq dejqa li minn Victoria Gate twassal sa quddiem il-Barrakka t'Isfel.

Ix-xogħol fuq din it-Triq il-ġdida issa beda. Meta din tkun lesta, it-triq tkun tibda mill-livell baxx fl-inħawi tal-Pixkerija u tibqa' tgħaddi f'livell dejjem ogħla sakemm tasal mat-triq eżistenti ta' quddiem in-Knightshall. Din it-Triq totalment ġdida tkun twila madwar 1,000 metru u wiesgħa 7.5 metru.

Dan il-proġett kollu, jinvolvi t-tneħħija ta' 12,000 metru kubu ta' blat u materjal, kif ukoll il-kostruzzjoni ta' hitan kbar. Ix-xogħol qiegħed isir bil-għajnuna tal-Mechanical Division tal-Missjoni Militari Taljana.

FL-ISLA

Hawnhekk ukoll qed isir proġett kbir li jinvolvi kostruzzjoni ta' triq twila 700 metru u wiesgħa 8 metri. L-ispazju taħt din it-triq minflok jintradam, sejjer jintuża bhala imħażen, u t-Tarzna ta' Malta sejra tuża l-inħawi ta' wara l-Old Sail Loft Building. Parti mill-Maċina sejra tiġi mwaqqa' sabiex wara terġa' tinbena biex tipprovdi spazju biżżejjed għall-karozzi u vetturi oħra, biex dawn ikunu jistgħu jaslu sax-xatt ta' l-Isla dirett minn Triq San Pawl.

F'BORMLA

Il-Proġett ta' Bormla hu maħsub li jipprovdi spazju aktar u aċċess aħjar għax-xatt ta' Bormla lir-residenti ta' dan il-lokal. Fl-istess ħin, il-proġett sejjer iservi wkoll bhala mezz ta' aċċess lill-inħawi fil-qrib tal-Knisja ta' San Lawrenz tal-Birgu fejn għad jista' jsir żvilupp jew użu ġdid tax-xatt li bhalissa qed jintuża mis-Servizzi Inġlizi; fejn hu normalment magħruf bhala "Garden Reach".

Il-proġett ta' Bormla jinvolvi triq ta' 600 metru b'wiesgħa ta' 14-il metru. Il-ħajt għoli ta' l-Electrical Workshops tat-Tarzna diġà tneħħa u qed jinbena ieħor baxx u aktar 'l ġewwa biex titwessa t-triq.

Ta min isemmi li l-proġetti kollha li semmejna kienu imħabbra għall-ewwel darba

mill-Prim Ministru, s-Sur Dom Mintoff fix-xandira tiegħu lin-Nazzjon ta' l-aħħar tasena.

Il-Ministru tax-Xoghlijiet u Sport, kien ukoll irrefera għal dawn il-proġetti fix-xandira Ministerjali ta' dan l-aħħar.

FIL-MARSA

Sadanittant, il-Ministru Sant, għadu kemm habbar proġett kbir ieħor tal-Gvern. Dan jinvolvi Tqasim Ġdid tat-Traffiku fil-Marsa.

Kemm ilha li giet magħluqa Jetties Wharf, il-Marsa minhabba l-binj tal-Baċir il-ġdid, deher biċ-ċar li Triq it-Tromba ma setgħetx tlaħħaq mal-volum kbir ta' traffiku li bilfors kellu jgħaddi minnha.

Minhabba f'hekk il-Ministeru tax-Xoghlijiet u Sport taħt il-Ministru Lorry Sant fiasseb biex itejjeb is-sistema kollha tat-traffiku li tgħaddi minn dawk in-naħiet preċizament bejn is-Salib tal-Marsa u Triq Gużeppe Garibaldi, u maċ-Cimiterju tat-Torok sa Vjal Sir Paul Boffa.

F'din l-iskema t-traffiku se jkun kollu kemm hu ċirkulari, jiġifieri dejjem jimxi f'direzzjoni waħda kemm meta jkun sejjer lejn l-Belt kif ukoll meta jkun ġej min-naħa tal-Belt. Inhasset għaldaqstant il-ħtieġa li tinbena triq kompletament ġdida ma' ġenb dik eżistenti (Triq it-Tromba). Din se tkun tiegħu fiha erba' karregġjati tat-traffiku lejn il-Marsa filwaqt li dik eżistenti tispicċa minn kif inhi issa u ssir erba' karregġjati kollha jagħtu għall-Belt.

Għat-traffiku li jkun ġej minn Triq Giuseppe Garibaldi se tibda tintuża t-Triq li tgħaddi mill-qasam industrijali li f'direzzjoni waħda taqbad ma' Triq it-Tromba lejn il-Belt. Mill-Banda l-oħra t-traffiku li jkun ġej mit-Triq Diċembru 13 u jkun irid idur lura lejn il-Belt juża triq ġdida li ddrur mal-fabbrika ta' Bezzina u terġa' tingħaqad ma' Triq Diċembru 13.

Biex issir is-sistema l-ġdida total ta' 1,000 metru tul ta' toroq ġodda huma meħtieġa, filwaqt li l-wiesgħa se jkun ta' tlettax il-metru. Ix-xogħol jikkonsisti fit-tneħħija ta' 10,000 metru kubu ta' materjal u trasportazzjoni u twittija ta' madwar 37,500 metru kubu ta' materjal.

Ix-xogħol qiegħed isir mill-haddiema tad-Dipartiment tax-Xoghlijiet Pubbliċi bil-għajnuna tal-Missjoni Militari Taljana. Il-perit inkarigat mix-xogħol huwa s-Sur J. Calleja A.&CE, C. Eng. MICE.

IL-KOPERATTIVI F'MALTA

Il-principji tas-sistema koperattiv fil-Gzejjer Maltin ġew applikati għall-ewwel darba fost il-bdiewa tagħna meta gruppi ta' bdiewa minn diversi distretti bdew jinghaqdu bejniethom biex jiffurmaw ghaqdiet żgħar ta' koperattivi fl-irhula tagħhom. Dan wassal biex fit-12 ta' Ġunju, 1946, il-Gvern għadda ligi dwar l-Ghaqdiet Koperattivi. Matul l-ewwel snin dan il-moviment ġdid deher li se jaqbad sew billi haddan mhux biss bdiewa imma wkoll hajjata u konsumaturi. Fi żmien l-ewwel tliet snin diga' kienu ġew registrati sbatax-il Ghaqda Koperattiva.

Iżda sfortunatament, mal-mogħdija taż-żmien, din l-ispinta inizjali bdiet tmajna bir-riżultat li f'Jannar, 1975 il-Gvern għamel emendi fil-Ligi originali, li kienu jinkludu it-twaqqif ta' Bord ta' l-Ghaqdiet Koperattivi bil-kompitu li jkollu kontroll fuq dawn l-għaqdiet u jagħti pariri lill-Ministru dwar kif il-moviment koperattiv jista' jissahħaħ u jespandi.

L-ewwel biċċa xogħol tal-Bord kienet li jifi l-qagħda li kienet fiha kull ghaqda individwali u jara jekk kienetx qed tosserva r-regolamenti u l-Ligi. Giet miġbura l-informazzjoni mingħand l-istess ghaqdiet biex b'hekk setgħet tingħata attenzjoni partikulari għall-problemi li kienet qed tħabbat wiċċha magħhom kull ghaqda.

Il-Lista ta' l-Ghaqdiet Koperattivi registrati fil-Gzejjer Maltin giet aġġornata mill-istess Bord. L-aħħar ghaqda li giet registrata kienet f'Ottubru tas-sena l-oħra meta 218-il bidwi mid-district tal-Mellieħa daħlu membri u inghaqdu biex jiffurmaw Koperattiva oħra fl-Agricoltura. Fil-preżent, in-numru ta' ghaqdiet registrati u li huma attivi ilaħhaq għoxrin li bejniethom għandhom 3,051 membru.

L-attivitajiet ta' dawn l-Ghaqdiet huma diversi u jinkludu t-tkabbir u l-bejgħ ta' prodotti agrikoli, il-produzzjoni tal-ħalib, produzzjoni ta' l-inbid, produzzjoni tal-majjal, sajd, xogħol ta' tagħbija u ħatt, proċessar tat-tadam, produzzjoni ta' ikel għall-annimali u l-importazzjoni ta' ċereali, żerriegħa, kemikali, fertilizzanti u għodod ag-

Il-Ministru tal-Industrija, Sajd u Biedja, s-Sur Danny Cremona jkellem membri tal-Koperattivi lokali.

rikoli. Koperattiva oħra żgħira għandha bhala l-ghan tagħha t-twaqqif ta' ghaqda ta' konsumaturi.

FACILITAJIET TA' KREDITU

In-nuqqas f'Malta ta' 'Bank tal-Koperattivi' jw 'Koperattivi li jagħtu Kreditu' biex dawn jipprovdu self ta' flus skond il-ħtiġiet tal-membri u wkoll biex jiffinanzjaw proġetti li jidhlu għalihom il-Koperattivi, kien ta' tfixkil biex il-Moviment tal-Koperattivi jkun jista' jikber u jinfirex.

B'riżultat ta' dan in-nuqqas il-Koperattivi kellhom bilfors iserrħu sew fuq l-għajjuna tal-Gvern. Minhabba f'hekk u biex tiġi zgurata l-espansjoni ekonomika tal-produzzjoni, il-Bord tas-Socjetajiet Koperattivi, minbarra li jagħti lill-Koperattivi, pariri u għajjuna klerikali u amministrativa, fl-istess hin jagħmel ir-rikmandazzjonijiet lill-Gvern f'dik li hija għajjuna finanzjarja.

GHAJNUNA MILL-GVERN

Fis-sena 1974 l-għajjuna tal-Gvern lill-Ghaqdiet Koperattivi għall-bini ta' postijiet u x-xiri ta' apparat laħqet is-somma ta' £M20,000 u f'Marzu ta' l-1976 saret għotja oħra ta' aktar minn £M17,000.

Fil-1976 il-Gvern ipprova lil-koperattivi self b'total ta' £M61,300 mingħajr imgħax biex jinxtara t-tadam u l-lixxa għall-pixxispad.

Fil-każ tal-Farmers' Central Cooperative Society Limited il-Gvern ikkontribwixxa total ta' aktar minn £M69,500 tul dawn l-aħħar erba' snin. Koperattivi oħra bbenefikkaw billi l-Gvern ipprovdilhom mpjegati minn tiegħu biex jgħinuhom.

(ikompli →)



inti u l-ligi

Raġel u mara miżżewġin għamlu testment "Unica charta" fejn hallew lil xulxin eredi universali. Tfal ma kellhomx. Miet ir-raġel. Omm ir-raġel kienet għadha haġġa meta dan miet. L-omm għandha dritt għal-leġittima?

Jekk ir-raġel miet qabel l-ewwel ta' Jannar, 1973, l-omm għandha dritt għal-leġittima, jiġifieri terz tal-gid tal-mejjet. Jekk miet wara dik id-data, l-omm m'għandhiex dritt għal-leġittima minhabba l-emenda mdaħħla fl-artikolu 656 bl-att 46 tal-1973.

Meta fil-familja jkun baqa' żewġt aħwa mhux miżżewġin, kif jaqbel li jagħmlu testment?

L-ewwel nett dawn iż-żewġt aħwa għandhom jaħsbu f'xulxin. Kull wiehied minnhom jagħmel testment fejn jinnomina l-iehor eredi universali, jiġifieri A jagħmel testment fejn jinnomina eredi lil huh (jew oħtu) B, u B jagħmel testment fejn iħalli l-wirt tiegħu lil huh (jew oħtu) A. Barra minn hekk, iridu jaħsbu x'se jsir mill-gid wara l-mewt tat-tnejn. Issa naghmlu mod li A u B jaqblu li wara mewthom gidhom għandu jaqa' fuq C, (li jista' jkun membru tal-familja tagħhom jew anki xi hadd barrani, peress li min ma jhallix warajh la axxendenti jew ġenituri u anqas dixxendenti jew ulied jista' jhalli gidu lil min irid). Allura A jhalli werriet lil B jew, fil-każ li B jmut qablu, lil C; u bl-istess mod B jhalli werriet lil A, u fil-każ li A jkun miet qablu, lil C. Wara li jkunu hasbu f'min se jkun il-werriet, dawn l-aħwa jistgħu imbagħad fl-istess testment, iħallu xi legati ta' flus, jew oġġetti mobbli, jew deheb, jew beni immobbli (bini jew art) lil xi persuni jew lil xi opra ta' benefiċenza bħal karità, missjonijiet, eċċ.

Tkun haġa tajba li dawn iż-żewġt aħwa jinnominaw ukoll esekutor testamentarju biex jiehu hsieb li x-xewqat tagħhom jitwettqu.

Id-Dipartiment ta' l-Infommazzjoni jixtieq iġharraf illi ma jistax jidhol f'korrisondenza mal-qarrejja f'dak li jirrigwardja mistoqsijiet u tweġibiet fil-kolonna "Inti u l-Ligi".

Messagġi ta' Kondoljanzi

Wara l-mewt traġika tas-Senatur Aldo Moro, il-President tar-Repubblika ta' Malta Anton Buttigieg baġhat messagġ lill-Eċċellenza Tiegħu Giovanni Leone, President tar-Repubblika ta' l-Italja:

"Il-poplu Malti huwa imnikket profondament għall-hruxija kbira li twetqet bl-assassinju krudil ta' Aldo Moro habib kbir ta' Malta. F'din is-sieġha ta' niket u tensjoni mill-akbar inwegħdu solidarjetà mal-poplu Taljan.

Moro mejjet illum diġà qam fil-qlub tat-Taljani bħala eroj tal-libertà, tad-demokrazija u tad-difiża ta' l-Ewwel Repubblica Taljana."

* * *

Il-Prim Ministru s-Sur Dom Mintoff ukoll baġhat mesagġ ta' kondoljanzi lill-Onor. Giulio Andreotti, President tal-Kunsill tal-Ministri ta' l-Italja:

"Għada, l-bnadar kollha ma Malta u Għawdex jittelghu mezz'asta bħala turija ta' sogħba għall-mewt f'ċirkustanzi l-aktar traġiċi ta' l-iktar statista uman u demokratiku fl-Italja. Il-Maltin jibqgħu jiftakruh bħala habib lejali li dejjem ta l-għajnuna u l-appoġġ sħiħ tiegħu lil Malta newtrali dedikata għall-kawża tal-paċi u għaqda fost il-pajjiżi kollha tal-Mediterran. Nitolbuk twassal is-sogħba sinciera tagħna lill-familja tiegħu u lil hafna hbieb tiegħu fost il-partiti demokratiċi kollha."

IL-KOPERATTIVI F'MALTA

(ikompli mal-paġna ta' qabel)

PJAN

Il-policy tal-Gvern hija li jgħin u jiżviluppa l-għaqdiet kooperattivi li min-naħa tagħhom ikunu jridu jagħtu sehem akbar fl-ispinta biex tiżdied il-produzzjoni.

Biex jintlaħaq dan il-għan huwa xogħol il-Bord li jsaħħaħ il-moviment tal-Koperattivi u jara li dan jinfirx f'setturi godda ta' l-ekonomija. Izda din il-ħidma tisfa fix-xejn jekk kemm il-produtturi kif ukoll il-konsumaturi ma jkunux konvinti mill-benefiċċji li jinkisbu permezz ta' koperazzjoni attiva. Biex tkompli titnissel u tikber din il-konvinzjoni jinhtieg tagħlim akbar u taġrif Prattiku.

RIFORMI

Sabiex tiġi aġġornata l-Ordinanza ta' l-1946 bl-iskop li l-ligi tiġi adattata għall-ħitigiet tal-lum, il-Gvern irnexxielu jakkwista s-servizzi ta' espert Germaniż magħruf fil-qasam tal-legislazzjoni dwar il-Koperattivi. Wara hafna xogħol ta' preparazzjoni il-Gvern ressaq abbozz ta' Ligi dwar il-Koperattivi li meta jgħaddi jkun magħruf bħala l-Att ta' l-1978 dwar Għaqdiet Koperattivi.

L-għan ewlieni ta' din il-ligi hu li jithaffef li żvilupp u t-tkattir tal-għaqdiet koperattivi f'Malta u f'Għawdex billi tikkontempla li kull għaqda li teżisti, kif ukoll kull għaqda li tinholq, ikollha bażi aktar soda, tmexxija serja u kapaċi, u harsien għaqli li jwassluha għat-twettiq ta li skopijiet tagħha.

MALTA TAQLEB GHAS-SISTEMA METRIKA

$$1 \text{ m} = 100 \text{ cm} = 1000 \text{ mm}$$

PREZZ BIL-METRU MQABBEL

MA' DAK BIL-JARDA

SA L-EQREB 5 MILLEŻMI

Kull METRU per metre	Kull JARDA per yard	Kull METRU per metre	Kull JARDA per yard	Kull METRU per metre	Kull JARDA per yard
1c	1c	12c	11c	50c	45c5
2c	2c	13c	12c	60c	55c
3c	2c5	14c	13c	70c	64c
4c	3c5	15c	13c5	80c	73c
5c	4c5	16c	14c5	90c	82c5
6c	5c5	17c	15c5	£M1	91c5
7c	6c5	18c	16c5	£M2	£M1.83c0
8c	7c5	19c	17c5	£M3	£M2.74c5
9c	8c	20c	18c5	£M4	£M3.66c0
10c	9c	30c	27c5	£M5	£M4.57c0
11c	10c	40c	36c5		

JARDI

MQABBLA MA'

METRI

ĊENTIMETRI

MQABBLA MA'

PULZIERI

JARDI Yards	METRI Metres	ĊENTIMETRI Centimetres	PULZIERI Inches
$\frac{1}{4}$	0.25	51	20
$\frac{1}{2}$	0.45	53	21
$\frac{3}{4}$	0.70	56	22
1	0.90	58	23
$1\frac{1}{4}$	1.15	61	24
$1\frac{1}{2}$	1.35	64	25
$1\frac{3}{4}$	1.60	66	26
2	1.85	69	27
$2\frac{1}{4}$	2.05	71	28
$2\frac{1}{2}$	2.30	74	29
$2\frac{3}{4}$	2.50	76	30
3	2.75	79	31
$3\frac{1}{4}$	2.95	81	32
$3\frac{1}{2}$	3.20	84	33
$3\frac{3}{4}$	3.45	86	34
4	3.65	89	35
$4\frac{1}{4}$	3.90	91	36
$4\frac{1}{2}$	4.10	94	37
$4\frac{3}{4}$	4.35	97	38
5	4.55	99	39
		102	40
		104	41
		107	42
		109	43
		112	44

- Il-metru huwa bejn wiehed u ieħor, għaxxa fil-mija jew 3 pulzieri itwal minn jarda.
- Ma hemmx għalfejn tixtri aktar milli teħtieg. Tista' tixtri l-istess tul tas-soltu bl-istess prezz.
- Jekk ma tafx kemm il-metru teħtieg ara din it-tabella.
- Ois dejjem bil-metri.

Pagna għan-Nisa

NURU

ATTENZJONI

AKBAR

Illum huwa fatt magħruf li l-isforzi kbar tal-Gvern biex il-familji tal-ħaddiema jkollhom post xieraq fejn iġhixu bdew iħallu l-frott u bosta huma dawk li ngħataw dar jew flat fejn ikunu jistgħu jgħammru f'ambjent sabiħ u nadif.

Din il-kampanja intensiva għal aktar djar għall-poplu, l-aktar biex l-għarajjes u l-familji kbar ikollhom opportunitajiet aħjar, kellha s-suċċess mixtieq. Inbnew u qed jinbnew mijiet ta' djar u flats godda kemm f'Malta u kemm f'Għawdex.

Il-bosta oqsma tad-djar li nbnew jew qed jinbnew illum fihom għaxxa tarahom — bini modern u attrezzat b'dawk il-faċilitajiet moderni kollha li titlob il-ħajja tal-lum, it-toroq ippjanati, l-imsaġar u l-arja tal-post magħżul biex isir villagg ċkejken tal-ħaddiema.

Izda għalkemm il-maġġoranza llum fehmu l-ħtieġa li dawn l-oqsma jinżammu fl-istat sabiħ u nadif li ngħataw, għad baqa' xi wħud fostna li għadhom ma fehmux din l-impportanza.

Nghidu aħna għadek issib xi familji li baqgħu jipersistu b'fehmiyet u użanzi li ma jgħoddux għal dawn il-postijiet godda tal-Gvern, bir-rizultat li dawk li jippruvaw jimxu mal-ħtiġijiet moderni jsibu tfixkil bla bżonn.

L-ILMA nibzghu għalih

L-eżempji huma ħafna. Nghidu aħna huwa fatt magħruf li l-ebda familja ma tista' żżomm kelb jew qattus ġewwa flat tal-Gvern, izda xi wħud bħal don-nhom jinsew li huma ffirmaw dikjarazzjoni f'dan is-sens meta ngħataw iċ-ċwieviet mill-awtoritajiet.

Eżempju ieħor huwa ta' dawk l-uħud li jaqbd u jizbghu il-bibien jew it-twieqi tad-djar jew flats biex iħassru l-armonji kollha tal-bini sabiħ li jkunu jgħixu fih. Dan ukoll imur kontra l-istess regolamenti u ħafna drabi jkollha tittiehed azzjoni mill-awtoritajiet konċernati.

Imbagħad hemm l-użanza mishuta ta' oħrajn li jonxru fil-galleriji u t-twieqi meta l-Gvern ikun tahom postijiet xierqa bil-bejt b'kollox fejn huma jkunu jistgħu jonxru l-ħasla tagħhom ta' kull ġingħa. Din il-persistenza ta' xi wħud li kuntenti jħassru d-dehra ta' l-ambjent fil-qasam tad-djar tagħhom biex ma jitilgħux f'it tarag' teħtieġ li tinqata' darba għal dejjem. Huwa kollu minnu li l-maġġoranza tar-residenti fl-oqsma tad-djar ma jagħmlux dan l-izball, izda jridu jkunu huma li jagħmlu r-rapporti lill-awtoritajiet dwar każi persistenti bħal dawn. Dan huwa dmir ċivili tagħna li m'għandniex narbuh.


Irridu nuru attenzjoni akbar f'ħafna affarijiet bħal dawn. Xi nisa tad-dar għadhom ma fehmux ukoll li mhux sewwa jarmu l-ilma tal-ħasil ta' l-art mit-toqob tal-galleriji. Dan għaliex dawn it-toqob huma maħsuba biss biex l-ilma tax-xita jkun jista' jitbattal, imma l-ilma maħmuġ hemm metodi ferm aħjar u aktar iġġenici biex teħles minnu.

Din l-użanza hija nieqsa minn kull ħjiel ta' edukazzjoni ċivili. Bħal donnu ninsew li fit-triq ta' taħt il-galleriji jgħaddu n-nies jew inkellha jista' jkun hemm xi ġnejna ħelwa bil-ward li bl-ilma maħmuġ u mimli kimika jinquerdu ħasrem b'dannu għal dik il-persuna li tkun ħadet il-paċenzja tkabbarhom bit-tama li ssebaħ aktar l-ambjent tal-post li fih tgħixu.

Din hija traskuraġni li bħala Maltin nistgħu ngħaddu mingħajrha. Jekk ma nurux attenzjoni akbar billi nkunu prudenti u nifhmu l-bżonnijiet ta' xulxin aktar hemm il-biża' li l-marda tal-apatija tittiehed u l-isforzi tal-Gvern biex ikollna nħawi tad-djar aktar sbieħ u moderni jieħdu skoss lura.

Għal darb'ohra nħossu li għandna nishqu kontra d-drawwa mishuta tan-nisa Maltin li jkunu kburin bl-indafa biss mill-għatba 'l ġewwa. Barra huwa tagħna wkoll, tal-Maltin. L-ambjent — bil-moghħdijiet u s-siġar ħadrana — huma parti mill-ħajja tagħna u rridu nieħdu ħsiebhom. Hekk biss nistgħu nuru li aħna poplu ċivilizzat. Hekk biss nistgħu nuru li flus il-poplu qed jintefqu għal għan tajjeb . . . għax jekk nibzghu nżommu dawk l-użanzi ta' l-irhula qodma u nħaddau mentalità irresponsabbli ma jkun sar l-ebda progress.


HAŻ-ŻMIEN — Dar ghax-Xjuh fl-Imtarfa



Dehra generali ta' l-Isptar ta' l-Imtarfa bil-bandiera Maltija tperper fuq il-blokk prinċipali.





Dak li kien il-“Maternity Wing” ta' l-Isptar, issa ġie konvertit f'dar ghax-xjuh mill-aktar moderna bl-isem ta' Haż-Żmien.



L-inhawi tad-Dar Haż-Żmien huma mdawwrin b'ġonna u siġar u jgawdu waħda mill-isbaħ veduti ta' Malta.

Is-swali, li ġew immodernizzati, fihem ‘Cable Radio’ ma' kull sedda u ‘Central Heating’ ma kullimkien.



Dak li ftit zmien ilu kien ir-“Royal Navy Maternity Wing” ta' l-Isptar ta' l-Imtarfa, issa ġie immodernizzat u konvertit f'dar ghax-Xjuh bil-htigijiet kollha sabiex jagħmlu l-ħajja tagħhom kemm jista' jkun komfortabbli.

L-iskop ta' din id-dar ser ikun illi jintgħazlu numru ta' pazjenti illi jkunu tajbin li joqogħdu fuq saqajhom u li jkollhom bżonn għajna medika mill-inqas.

Din id-dar, li għal issa ser takkomoda 51 pazjent nisa u rġiel f'zewġ ferġat separati, waħda għall-irġiel u l-oħra għan-nisa, hija lokalizzata fuq l-gholja ta' l-Imtarfa f'ambjent naturali mill-isbaħ.

Is-swali, li ġew modernizzati, huma mghammra bil-“Cable Radio” ma' kull sodda, u bil-htiegijiet l-oħra neccessarji għall-kumdita' tal-pazjenti, inkluż is-“Central Heating” ma' kullimkien.

Ix-xogħol fuq dan il-proġett ta' modernizzar, li sar mid-Dipartiment tax-Xoghlijiet Pubblici taht il-Perit Vincent Cassar, mghejjun ukoll minn haddiema tad-Dipartiment tas-Saħħa u l-Ambjent, huwa lest; u dalwaqt il-Gvern ser jinawgura dan il-post gdid u b'hekk jizdied servizz iehor ta' beneficcju ghax-xjuh.

B'hekk, il-Gvern, kif habbar dan l-aħħar it-Tabib Vincent Moran, Ministru tas-Saħħa u l-Ambjent, ser ikun wettaq pass iehor 'l quddiem fl-interess ta' din is-sezzjoni tal-poplu li jisthoqqilha l-attenzjoni tagħna sabiex l-aħħar zmien tal-ħajja jghaddi mingħajr tbatija, fil-paci u s-sliem.

PREŻENTAZZJONI TA' ĊERTIFIKATI LIL-REFEREES ĠODDA



Il-Ministru Sant flimkien ma' Sir Stanley Rous u Mrs Breitenstein wara li pprezentahom rigal ta' l-okkazjoni. Fuq ix-xellug jidher ukoll is-Sur Joe Griffiths, Chairman tal-Kumitat Organizzattiv tal-Kompetizzjoni FOOTBALL GHAL KULHADD.

Sir Stanley Rous, ex-Segretarju tal-FA Ingliza u ex-President tal-FIFA, il-Hadd 2 ta' April ipprezenta ċertifikat lil 48 referee ġdid li kkwalifikaw mill-kors li l-Ministeru tax-Xoghlijiet u Sport kien organizza f'Jannar u Frar li għadda u li kien gie inawgurat minn Rous innifsu waqt li kien f'Malta f'Dicembru.

Waqt riċeviment f'Casa Leone, Santa Venera, li għalih kien preżenti l-Ministru tax-Xoghlijiet u Sport, is-Sur Lorry Sant, Sir Stanley ipprezenta wkoll ċertifikat lil-referees li attendew is-seminar organizzat mill-Ministeru il-ġimġha ta' qabel, u li għalih il-kelliema ewlenin kienu Rous innifsu u r-referee internazzjonali Inġliż, Jack Taylor. Għal dan is-seminar attendew kemm refereees li kkwalifikaw mill-kors kif ukoll refereees anzjani.

Jack Taylor, sfortunatament, ma setax ikun preżenti għar-riċeviment minhabba li kellu jħalli Malta aktar kmieni.

Il-Ministru Sant, wara l-prezentazzjoni, ir-ringrazzja lil Sir Stanley Rous kif ukoll lil Jack Taylor talli għoġobhom jaċċettaw l-istedina tal-Ministeru biex jieħdu sehem fis-seminar. Il-Ministru rringrazzja wkoll lil dawk kollha li taw sehemhom sabiex kemm il-kors kif ukoll is-se-

minar setgħu jirnexxu, b'mod speċjali lis-Sur Tony Briguglio u s-Sur Joe Cassar Naudi u s-Sur Paul Bonett.

Il-Ministru wera l-apprezzament tiegħu għall-għajnuna li ta Sir Stanley billi pprezentalu rigal ta' l-okkazjoni. Il-Ministru pprezenta rigal ukoll lil Mrs Breitenstein, segretarja ta' Rous.

Sir Stanley ha l-okkazjoni li jagħmel diskors, u warajh, is-Sur John F. Galea għamel diskors f'isem ir-referees ġodda u f'isem ir-referees anzjani li attendew is-seminar. Is-Sur Galea rringrazzja lill-Ministru Sant għax-xogħol li qed iwettaq għall-isports Malti, partikolarment fil-qasam tal-football u l-kontroll tal-logħba. Huwa rringrazzja wkoll lil Sir Stanley Rous u lil Jack Taylor, li taw kontribut siewi fis-seminar, u lil dawk li taw is-sehem tagħhom għas-suċċess tal-kors u tas-seminar.

Il-Ministru Sant f'Londra

Nhar it-Tnejn 3 ta' April il-Ministru tax-Xoghlijiet u Sport, is-Sur Lorry Sant ħalla Malta biex imexxi Delegazzjoni Maltija għat-tieni konferenza għall-Ministri Ewropej responsabbli mill-Isports, li saret f'Londra dik il-gimgha stess. Id-delegazzjoni Maltija kienet tinkludi lis-Sur Tony Borg u lis-Sur Tony Ghio.

Il-konferenza saret f'Lancaster House, Londra u giet inawgurata mis-Sur Denis Howell, Ministru ta' l-Istat fid-Dipartiment ta' l-Ambjent fir-Renju Unit. Ministri minn pajjiżi membri tal-Kunsill ta' l-Ewropa ħadu sehem fil-konferenza li ddiskutiet tlett sugġetti ewlenin; ir-responsabbiltà tal-Gvern lejn l-isports; l-iżvilupp ta' l-iske-ma Sports Għal Kulhadd mill-1975 'l hawn u l-problemi li jirrigwardjaw l-imġieba umana fl-isports.

Fil-konferenza, barra Malta ħadu sehem 18-il pajjiż Ewropew.

Kors tal-Coaching fil-Germanja

Euchar A. Grech, li għal dawn l-aħħar erba' xhur kien qed jassisti lil Ray Cosby fit-taħriġ tal-players tal-football tal-Ministeru fil-Marsa, għadu kif ħalla Malta biex jibda kors ta' tmien xhur fil-coaching f'Leipzig, il-Germanja tal-Lvant. Il-kors se jkun jikkonsisti f'taħriġ avvanzat fit-teknika u t-tattika tal-logħba tal-football.

Euchar Grech, li għandu 41 sena, beda l-karriera tiegħu bħala player tal-football fl-1952. Huwa lagħab fl-ewwel diviżjoni mat-timijiet ta' Birkirkara u Hamrun Spartans mill-1956 sal-1966 u mbagħad ingħaqad mat-tim tas-Sigġiewi fejn baqa' magħhom sakemm irtira fl-1971 biex jibda karriera bħala coach.

Huwa beda bħala coach ta' St Patrick's bejn l-1971 u l-1973. Is-sena ta' wara ngħaqad ma' Little Rainbows u mill-1974 sa l-1976 huwa kien coach tal-Floriana. Fl-1977 huwa ngħaqad bħala coach ma' Birkirkara filwaqt li minn Jannar sa April ta' din is-sena għen fit-taħriġ tat-timijiet tal-football tal-Ministeru tax-Xoghlijiet u Sport.

Mill-1972 'il hawn, Grech kiseb ċertifikat tal-coaching kemm f'korsijiet organizzati minn

coaches kwalifikati tal-FIFA kif ukoll minn coaches tal-FA Ingliża. Fl-1972 huwa attenda għal kors immexxi minn Harold Hassall; fl-1976 attenda għal kors minn Roy Small u fl-1977 attenda għal kors minn Dr Venglos. Dawn kienu kollha korsijiet taħt l-awspiċi tal-FIFA li saru f'Malta. F'Ottubru tal-1975 huwa attenda kors organizzat mill-NOC tal-Germanja tal-Punent, immexxi minn Mr O. Krautyun u fl-1975 mar ukoll l-Ingilterra biex jitharreg taħt Billy Bingham ta' Everton u Tony Book ta' Manchester City. Grech attenda wkoll għal kors immexxi minn T. Cruden tal-RAF.

Ta' min isemmi li Euchar Grech għandu wkoll kwalifiki bħala coach fl-atletika, il-volleyball, il-basketball u l-badminton u attenda kors generali bħala PE Instructor f'Cosford, l-Ingilterra.

F'dik li hija esperjenza internazzjonali, huwa mexxa lit-tim tal-Floriana bħala manager/coach f'logħba tat-Tazza ta' Champions' Ewropej kontra Hajduk Split tal-Jugoslavia f'Ottubru 1975 u ħa sehem f'laqgħat internazzjonali ta' l-atletika fosthom il-kampjonati Ewropej 1962 fil-Jugoslavia, il-Logħob tal-Mediterran 1968 f'Tuneż u l-World Masters Championships 1977 f'Gotenburg, l-Isvezja. F'dawn il-laqgħat, huwa ġera l-100 u l-200 metru.

Il-kors li se jattendi għalih Euchar Grech se jsir fid-Deutsche Hochschule fur Kultur (DHFK) u ġie offrut mill-Gvern tar-Repubblika Demokratika tal-Germanja lill-Gvern Malti fuq inizjattiva tal-Ministeru tax-Xoghlijiet u Sport.

Programm ta' Table-Tennis minn Timijiet Barranin

Tim tat-Table Tennis minn Bengħazi, il-Libja, dan l-aħħar kien hawn Malta fuq żjara ta' gimgha bħala mistieden tal-Ministeru tax-Xoghlijiet u Sport.


It-Tim ħa sehem f'"open tournament" organizzat f'TA' QALI mill-Malta Table Tennis Association bil-koperazzjoni tal-Ministeru tax-Xoghlijiet u Sport. Fl-istess tournament ħadu sehem ukoll players minn Wales u l-Irlanda flimkien ma' players Maltin.

Ta' min isemmi illi bl-eċċezzjoni tal-logħba kontra d-Drydocks il-logħob l-ieħor sar fil-Każin tal-Banda San Gejtanu li ġie armat għall-okkażjoni u ġie ġentilment misluf mill-Kumitat ta' din is-Soċjetà lill-Ministeru tax-Xoghlijiet u Sport.

KONKORS TA'

DRAMMI

MILL-M.A.D.C.



Prezenti għal din l-okkażjoni, flimkien mal-Ministru Agatha Barbara, kien hemm iċ-Chairman tal-MADC, Mr John Joseph flimkien ma' Mrs Pat Dyckhoff, is-Sur George Abela u s-Sur David Grech bħala membri.

Il-Ministru tax-Xogħol, Għajnuna Soċjali u Kultura, is-Sinjorina Agatha Barbara nhar it-Tnejn 17 ta' April ipprezentat ċekk ta' £M100 lis-Sur Alfred Sant minn tas-Sliema bħala l-ewwel premju għall-konkors ta' drammi għall-palk li kien organizzat mill-Malta Amateur Dramatic Club (MADC) matul is-sena li għaddiet.

Huwa maħsub li d-dramm rebbieh tas-Sur Sant bl-isem ta' "Qabel Tiftaħ l-Inkjesta" jiġi maħdum aktar tard fil-gejjieni għall-pubbliku mill-MADC stess. Fost xogħlijiet oħra rebbieha ta' dan il-kittieb żagħżuġh insibu r-radjudramm "Meta tqum il-Prinċipessa", it-teledramm "Min hu Evelyn Costa?" u d-dramm għall-palk "Fid-Dell tal-Katidral".

Bħala President Onorarju tal-MADC, il-Ministru Barbara ferhet lis-Sur Alfred Sant għas-suċċess tiegħu kif ukoll lill-MADC li organizzat dan il-konkors għall-ewwel darba bil-għan li jkollna aktar kittieba tad-drammi ta' livell xieraq.

Il-Ministru Barbara qalet li l-palk huwa mezz effettiv ta' edukazzjoni kulturali u għalhekk il-kittieba tagħna f'dan il-qasam għandhom jagħmlu minn kollox biex ighallmu lill-poplu japprezza dak li hu dinjituż għall-bniedem u jhallu barra s-superficialità.

ĠIMGĦA KULTURALI MARSA

Il-Ministru tax-Xogħol, Għajnuna Soċjali u Kultura, is-Sinjorina A. Barbara fetħet wirja ta' xogħlijiet ta' l-Arti minn artisti mwielda jew joqgħodu l-Marsa kif ukoll wirja dwar Għaqdiet Kulturali fil-Marsa, fis-Sala Skola Sekondarja

nhar is-Sibt 8 ta' April u b'hekk tat bidu għall-Ġimgħa Kulturali Marsa. Qabel il-ftuħ, fl-istess sala, kien hemm programm mużikali għall-okkażjoni, minn mużiċisti tal-lokal.

Matul il-ġimgħa kollha fl-istess sala saru attivitajiet kulturali.

Il-ġimgħa għalqet bi programm speċjali fis-Sala Skola Sekondarja, nhar il-Ġimgħa 14 ta' April bl-isem "MILL-ĦAJJA MALTIJA".

PREMJAZZJONI F'SANTA VENERA

F'diskors li għamel fl-okkażjoni ta' Jum il-Premjazzjoni fl-iskola Sekondarja tal-Bniet ta' Santa Venera, il-Ministru ta' l-Edukazzjoni it-Tabib Philip Muscat qal li f'pajjiż żgħir bħal tagħna, li għadu qed jiżviluppa, jeħtieġ li nibnu fuq pedament sod — u dan irid jinbena billi niżviluppaw il-kapaċitajiet umani tan-nies tagħna skond il-bżonnijiet tal-pajjiż u l-prijorità li għandna skond il-mezzi limitati.

Huwa minhabba f'hekk li l-Gvern qiegħed jagħmel enfasi kbira fuq il-korsijiet utilitarji billi jintroduci r-riformi fl-Edukazzjoni Terzjarja.

Il-Ministru kompli jgħid li wara li Gvern Soċjalista għadda ligijiet biex jgħolli l-livell ta' għixien tal-ħaddiema, speċjalment dawk ta' l-id, issa l-Gvern se jagħti l-ikbar rigal soċjali lil ulied il-ħaddiem, minkejja li tahom għall-ewwel darba ċ-Children's Allowance, li sa issa ftit kellhom ċans ikompli l-istudju tagħhom mhux għax ma kienux kapaċi ntelletwalment, iżda aktar minhabba nuqqas ta' finanzi. Issa kull min hu kapaċi, avolja forsi nieqes mill-finanzi, se jkun jista' jitla' sa fuq nett għax ser isib min jagħtih il-paga anke matul is-snin ta' l-istudju tiegħu.

Il-Ministru qal li l-Gvern jagħraf ukoll li l-kultura hija importanti u huwa għalhekk li qed kulma jmur iżid l-attivitajiet kulturali. Huwa mportanti wkoll li jkun hemm kooperazzjoni sħiħa bejn l-iskola u l-pubbliku halli jkompli jkbr u l-attivitajiet ta' wara l-hin ta' l-iskola għax dan barra li jkabbar il-kultura, fl-istess hin jagħmel l-iskola bħala ċ-ċentru tar-raħal. L-istudenti ma jibqgħux iħarsu lejn l-iskola bħala dak il-post fejn imorru biss għal-lezzjonijiet imma wkoll fejn wieħed ikun jista' jidher d-divertiment kif ukoll ikabbar il-kultura tiegħu.

Huwa appella lill-għalliema biex jużaw il-hin limitat ta' l-iskola bil-għaqaq u bl-akbar skruplu. Il-Gvern jistenna dan mill-għalliema, speċjalment meta wieħed iqis li l-Gvern Soċjalista għal tlett darbiet wera l-akbar rispettt lejn l-għalliema meta l-ewwel žied numru kbir ta' għalliema ta' emerġenza biex dawn imbagħad kisbu post per-

manenti wara li ġew imħarrġa, imbagħad permezz tar-riorganizzazzjoni tahom responsabilitajiet godda bil-vantaġġi u r-rikompens li jgħibu magħhom.

Issa se nġholli l-professjoni ta' l-għalliema għax għall-ewwel darba se nagħtu grad universitarju fl-edukazzjoni li jpoġġi lill-għalliema kollha fl-livell tassew għoli. Fl-istess hin permezz tas-sistema ta' Student/Haddiem, mhux biss se nagħtu lill-istudenti/għalliema ċ-ċans li jaqilgħu l-flus, iżda wkoll li jiksbu l-esperjenza u b'hekk ikunu jistgħu jindunaw minn kmieni jekk għandhom xeh-ta ta' għalliema jew le. B'hekk ma jgħrix bħal qabel fejn kien ikun hemm numru ta' studenti/għalliema li meta ikunu waslu biex itemmu l-kors, u xi drabi anke wara li jtemmuh, jintebħu li din il-professjoni ma kienetx tgħodd għalihom.

Huwa temm id-diskors tiegħu billi hegġeg lill-ġenituri biex juru interess fl-istudju ta' wliedhom, kif ukoll jagħtu l-kooperazzjoni kollha halli l-iskola timxi 'l quddiem. Jekk ikun hemm kooperazzjoni bejn l-għalliema, il-ġenituri u l-istudenti žgur li l-edukazzjoni timxi 'l quddiem.

Wara li qassam il-premijiet, il-Ministru gie mogħti rigal, kif ukoll gie pprezentat b'sett T Shirts biex jintuża mill-iskola għall-isports mis-Sur Abugela f'isem l-Ambaxxata Libjana.



IL-MELLIEHA

L-ewwel tagħrif li ksibna tan-nies li għammru fl-inħawi tal-Mellieħa, kien fl-1840 fejn insibu li kien hemm joqgħodu 200 ruħ. B'danakollu, fl-1646 nafu li kien hemm 60 bejn djar u rziezet bla ma ssemmev kemm kienu joqogħdu fihom nies. Fl-1880 il-Mellieħa kienet tghodd 1,600 ruħ. Fic-ċensiment ta' l-1961 il-Mellieħin kienu jgħoddu 4,448 ruħ.

Il-Mellieħa tħaddan magħha l-akbar xtajta ta' Malta li issa fis-sajf tkun mimlija bin-nies jit-hennew b'baħar kaħlani u ramli.

L-ewwel promontorju li nsibu hu dak ta' Selmun li jibda mir-Ramla tal-Pwales għad-daħla tal-Mellieħa. Dik li hi msejħa l-Għadira, tifforma l-akbar bajja li għandna wara l-port ta' Marsamxett. Fuq in-naħa l-oħra ta' l-Aħrax tal-Mellieħa, insibu bosta bajjiet u daħliet l-akbar fosthom iċ-Cirkewwa, il-Marfa u l-Armier.

Il-Marfa

Il-Marfa hija l-akbar fost il-penizoli ta' Malta. Hi l-aħħar art quddiem Kemmuna, imdawwra bil-baħar tal-Qammieħ u l-Fliegu. Il-penizola taqbad ma' l-art il-kbira bl-istmu msemmi Tat-Torri l-Aħmar; li jagħti art b'dawra ta' mil kwadru; bil-baħar tal-Mellieħa mill-Lvant u b'dak ta' Rdum Xakka mill-punent. Rdum Xakka jew El Ghant, kif kienu jsibuh, hija art l-istmu, il-penizola l-kbira li x-xjuħ tagħna kienu jsejħulha "Chersoneso" (Kelma Griega li tfisser Penizola) bir-ramla f'nofsha. Għaliex fi żmien il-Griegi, l-Marfa kienet magħrufa b'dan l-isem.

Fortifikazzjonijiet

Il-Mellieħa hi miżgħuda bil-fortifikazzjonijiet ta' madwar ix-xtut mibnija bejn is-sekli XVII u XVIII. Għalhekk dan ir-raħal għandu storja qadima. Grajjiet il-Mellieħa jieħdu lokhom fit-taqbid bla heda li għaddiet minnhom Malta matul is-sekli.

L-ewwel fortizzi li saru fuq din l-art għal gol-Mellieħa, kienu t-Torri l-Aħrax, it-Torri Vetlem bit-trunciera, u t-Torri Sant'Agata li kien bena Lascaris fl-1649 u għammru b'erba kanuni. Dawn il-fortizzi illum m'għadhomx jeżistu.

De Redin ħaseb biex jiffortifika lil Malta kollha bil-fortizzi — u speċjalment din in-naħa: it-Torri l-Aħmar, it-Torri ta' Ghoslien, ir-Ridott ta' Lovier, ir-Ridott ta' Skalor u ta' Spada; u kif wkoll il-Batterija ta' Wied Musa, it-Torri Sgħajtar (magħruf bħala l-Palazz tal-Marfa) u t-Torri ta' Selmun. Lascaris għamel ir-Ridott ta' l-Armier u l-Prinċep De Vendosme għamel dak ta' Vendomu. Il-motto ta' dan ir-raħal pittoresk hu: Ex Sale et Melle Nomen Meum (mill-Melħ u mill-Għasel Ismi). I-arma hi: Fuq kamp fidda, strixxa ħamra angolari bi stilla deheb fuqha.

Mellieħa

Skond x'uħud, l-isem Mellieħa hu ġej mill-għadd ta' 'Għasel' li kien isir din in-naħa li bil-Grieg jissejjaħ 'Melea'. Oħrajn jieħdu l-isem fuq ix-xebħ li hemm bejn il-Melħ u Mellieħa u jsostnu li ġej mill-bosta melħ tas-Salini l-Qodma li kellha hemm l-Ordni.

*Il-Bajja ta' l-Għadira
— issa fis-Sajf tkun mimlija
bħal bajda bin-nies.*





Selmun

Fl-inħawi tal- Mellieħa insibu l-gżira ċkej-
na ta' Selmun li fil-qedem kienet ta' familja
Maltija ta' Salomone li kienet telqet lejn Sqallija.
Fis-sena 1576 il-Gran Mastru La Cassiere kien ir-
regalaha lil wieħed jismu Marku De Maria, bdot
tax-xwieni — minħabba l-qlubija li dan kien wet-
taq. Wara ftit, Selmun giet taħt il-pussess ta'
ċerta Nobbli Katarina Vitale, li żmien wara din
kienet ħalliet ġidha kollu lill-Monti tar-Redenz-
joni — għall-fidwa ta' l-ilsiera Maltin. Dawn il-
fondi wara għaddew f'idejn il-Gvern.

Il-Vitorja

Fil-Mellieħa, San Pawl kien waqqaf l-ewwel
kappella f'għar, fejn San Luqa pinga mal-ħajt fuq
il-blat ix-xbiha tal-Madonna. B'hekk seta' nġha-
ta bidu għas-Santwarju tal-Vitorja.

Fi żmien, dan is-Santwarju kien jikkonsisti
minn għar biss, li illum hu l-kappella ewlenija tal-
knisja. Fi tmiem is-sena 1540 kien hemm mad-
war l-għar xi kitba miktuba bl-aħmar bil-grieg u
kienet tfakkar il-konsagrazzjoni qadima. Izda din
kienet tħassret bi traskuraġni. L-isqof Alferan
kien ikkonsagra l-għar mill-ġdid fl-1747.

*Il-Knisja tal-Vitorja
— il-Mellieħa.*

L-għar imqaddes kien wieħed mill-għaxar
parroċċi mwaqqfa fl-1436 mill-Isqof Senatore de
Mello. Pero', minħabba l-attakki tat-Torok, fis-
seklju XV dan is-santwarju ma baqgħax jissem-
ma iktar bħala parroċċa u għalhekk ingħaqad
mal-matriċi tan-Naxxar.

Fl-1844, l-Isqof Caruana reġa' waqqafha
f'Parroċċa u l-Mellieħin ħasbu biex ikabbruha
mmexxijin mill-Kappillan Dun Pawl Le Brun.

Hawn ta' min isemmi li x-xbiha mqaddsa fl-
Għar ma kienitx meqjuma biss mill-Insara, izda
anki l-infidili nfushom kienu jibgħatulha xama' u
żejt. Tant hu hekk li fl-Assedju ta' l-1565, it-
Torok kienu kissru l-istatwi tal-qaddisin kollha
li kienu fl-Għar, izda ma għamlu l-ebda ħsara
lix-xbiha tal-Madonna.

Il-Knisja tal-Vitorja li hemm illum bdiet
tiela fl-1883 fuq pjanta ta' l-Arkitett Ċensu Sam-
mut u tkomplet mill-Arkitett Gio. Marija Ca-
milleri.

Il-knisja li tlestiet fl-1897 hi mibnija fuq stil
kompost u hi f'forma ta' salib Latin.

Il-Mellieħa u l-Għar Calypso

Taħt il-knisja sewwa hemm għar li jgħidulu l-“Għar tal-Madonna” li fih hemm nixxieġħa ta’ ilma u li fih tqieġħdet statwa tal-Madonna. Fuq in-naħa l-oħra tal-wied, bejn il-knisja tal-Mellieħa u serbut blat għoli aħrax, hemm bosta għerien ħafna minnhom naturali.

’L hemm mill-Lvant tal-knisja jinsab is-suppost Għar ta’ Calypso, imsemmi bosta fi-Odyssey ta’ Omeru. B’danakollu ma rridux inwaqqgħu t-tradizzjoni qawwija li Għawdex hija t-tasew gżira ta’ Calypso.

Fdalijiet Qodma

Fl-inħawj tal-Mellieħa nstabu diversi fdalijiet qodma, bħal ma huma għadam fi-għerien, bebbux bikri, u fdal ta’ fuhħar f’qieġħ il-baħar, u kif ukoll fdal ta’ bini megalitiku.

*In-niżla mill-Mellieħa
lejn l-Għadira toffri waħda
mill-isbaħ veduti ta’ Malta.*

Il-Mellieħa Llum

Il-Mellieħa llum hu villaġġ mill-aktar pittoresk. Minħabba f’dan, hu ferm imfittex bħala post kemm ta’ residenza u kif ukoll ta’ villegġatura; speċjalment mit-turisti li fih isibu l-amertajiet kollha li huma jixtiequ.

